

जालोर महोत्सव का शोभायात्रा के साथ आगाज, सांस्कृतिक व खेलकूद प्रतियोगिता की मची धूम

जालोर की ऐतिहासिक धरोहर व हस्तकला को राष्ट्रीय पहचान दिलाने को लेकर चार पोस्टकार्ड जारी

जालोर, (कासं)। पर्यटन विभाग, जिला प्रशासन एवं जालोर विकास समिति के संयुक्त तत्वावधान में आयोजित तीन दिवस जालोर महोत्सव 2023 का आगाज बुधवार को शोभायात्रा के साथ हुआ। दिनभर सांस्कृतिक व खेलकूद प्रतियोगिता का आयोजन हुआ। वहीं डाक विभाग द्वारा जालोर की ऐतिहासिक धरोहर व हस्तकला को राष्ट्रीय स्तर पर पहचान दिलाने को लेकर चार पोस्टकार्ड का भी विमोचन किया।

जालोर महोत्सव 2023 का आगाज शोभायात्रा के साथ हुआ। शोभायात्रा हनुमानशाला स्कूल जालोर से गाजे बाजे के साथ रवाना हुई। शोभायात्रा के सबसे आगे घोड़े पर महोत्सव का ध्वज लहरा रहा था। वहीं उसके पीछे झांसी की रानी, छत्रपति शिवाजी, महाराणा प्रताप के स्वांग रचे अश्व सवार उनके शौर्य को जीवंत करते नजर आये। वहीं शोभायात्रा में उंट पर नौबत के साथ ढोल नगाडो की गुंज के साथ महोत्सव का जयघोष करता नजर आ रहा है। वहीं स्कूलों बालिकाएं सिर पर कलश धरण किये जय जालोर के नारे लगाते हुए चल रही थी।

पंजाब के बैंग पाईपर बैण्ड के संगीत की लहरिया व उनके हैरत अंगेज करतब को देखकर हर कोई दंग रह गया। वहीं आदर्श विद्या मंदिर के विद्यार्थियों



जालोर महोत्सव का आगाज जिला कलेक्टर निशांत जैन ने किया।

फोटो-राष्ट्रदूत



द्वारा घोष वादन ने हर किसी को अपनी ओर आकर्षित किया। वहीं शोभायात्रा में जिला कलेक्टर निशांत जैन, एडीएम राजेन्द्र प्रसाद अग्रवाल, जिला परिषद के मुख्य कार्यकारी अधिकारी संजय वासु, एसडीएम दौलतराम चौधरी, जालोर विकास समिति के सचिव मोहन पाराशर, पूर्व जिला प्रमुख मंजू मेघवाल, राज्य भूदान आयोग के सदस्य व पूर्व कांग्रेस के जिलाध्यक्ष नैनसिंह राजपुरोहित, नगरपरिषद के सभापति गोविंद टांक सहित समस्त जालोर महोत्सव समिति के कार्यकर्ता साफा व पारम्परिक वेशभूषा पहने चल रहे थे। शोभायात्रा हनुमानशाला स्कूल रवाना होकर हरिदेव जोशी सर्किल, हॉस्पिटल चौराहा व राजेन्द्र नगर होते हुए स्टेडियम

‘पर्यटन विकास की अपार संभावना’

स्टेडियम ग्राउंड पर जालोर महोत्सव 2023 का उदघाटन समारोह आयोजित हुआ। उदघाटन समारोह में



जालोर महोत्सव को लेकर शोभायात्रा निकाली गई।

फोटो-राष्ट्रदूत

जालोर महोत्सव आयोजन समिति की ओर से अतिथियों का साफा, माला व मोमेंटो देकर सम्मानित किया। वहीं उदघाटन समारोह को सम्बोधित करते हुए जिला कलेक्टर निशांत जैन जालोर वासियों को सम्बोधित करते हुए कहा कि जालोर महोत्सव के द्वारा जालोर की सांस्कृतिक और ऐतिहासिक ख्याति देश- विदेश में बढ़ी है। जिले में पर्यटन विकास की अतुल सम्भावनाएँ हैं और जालोर महोत्सव का भव्य और सुन्दर आयोजन जालोरवासियों के साथ ही बाहरी पर्यटकों को भी अपनी ओर आकर्षित करेगा। उन्होंने कहा कि जालोर जिले के पर्यटक स्थलों के विकास के लिये राज्य सरकार के स्तर पर हर सम्भव सहयोग किया जा रहा है। उन्होंने कहा कि जालोर की जनता इन तीन दिवसीय कार्यक्रमों का उत्साह के साथ भरपूर आनंद लेवे।

जनता में उत्साह

उन्होंने कहा कि जालोर महोत्सव 2023 को लेकर जालोर की जनता में अपार उत्साह और उमंग है, जो आज शोभा यात्रा, महोत्सव स्थल और आयोजित होने वाले प्रत्येक कार्यक्रम में नजर आ रहा है। उन्होंने कहा कि यह एक अनोखा उत्सव है जो जालोर के हर उखण्ड मुख्यालय पर पूरे जोश और उत्साह के साथ मनाया जा रहा है।

जालोर के प्रशासन, आमजन और जन प्रतिनिधियों का इस महोत्सव को लेकर मन से जुड़ाव वास्तव में तारीफ के काबिल है। यह महोत्सव जालोर की प्रतिभाओं को अपनी प्रतिभा प्रदर्शित करने का मौका देता है।

कार्यक्रमों की जानकारी दी

जालोर के पूर्व विधायक रामलाल मेघवाल ने कहा कि जालोर महोत्सव जालोर की जनता का अपना महोत्सव है। जालोर की जनता दिल से जुड़ाव के साथ इसमें शामिल होती है। राज्य भूदान आयोग के सदस्य नैनसिंह राजपुरोहित ने कहा कि जालोर महोत्सव में आयोजित होने वाले विभिन्न कार्यक्रमों में जालोर की प्रतिभाएं अपना प्रदर्शन करेगी। जिससे प्रोत्साहन के लिये सभी इस महोत्सव में अवश्य सहभागी बने। जालोर विकास समिति के सचिव मोहन पाराशर ने महोत्सव के दौरान आयोजित होने वाले विभिन्न कार्यक्रमों पर संक्षिप्त में प्रकाश डाला तथा आयोजन के लिये सहयोग करने वाले विभिन्न भामाशाहों का धन्यवाद दिया। वहीं जिला कलेक्टर ने महोत्सव का ध्वजा लहराकर व फिजा में तिरंगा रंग के गुब्बारे उड़ाकर जालोर महोत्सव का शुभारम्भ किया। उदघाटन समारोह का प्रारम्भ

पंजाब बैंड ने मधुर संगीत से महोत्सव का आगाज किया। वहीं सेंट एस्कूल की बालिकाओं ने स्वागत गीत की प्रस्तुति दी।

लोक संस्कृति के रंग खिले

इसके बाद राजकीय उच्च माध्यमिक विद्यालय बालिका स्कूल जालोर की बालिकाओं ने घूमर नृत्य कर माहौल को राजस्थानी संस्कृति से ओतप्रोत कर दिया। इसके बाद हरियाणा से आये ग्रुप ने मै पुरी रात जागी.... हरियाणवी गीत पर आकर्षक नृत्य की प्रस्तुति देकर लोगों को रोमांचित किया। वहीं समारोह के मुख्य समन्वयक और जालोर उपखण्ड अधिकारी दौलतराम चौधरी ने तीन दिवसीय कार्यक्रमों के बारे में जानकारी देते हुए सभी का आभार ज्ञापित किया। समारोह में पूर्व विधायक रामलाल मेघवाल, पूर्व जिला प्रमुख मंजू मेघवाल, नगरपरिषद के सभापति गोविंद टांक, प्रतिपक्ष नेता कालूराम मेघवाल, जालोर विकास समिति की टीम के कार्यकर्ता सहित बड़ी संख्या में पुरुष, महिलाएं, बालक, बालिकाएं, खिलाड़ी, अधिकारी, कर्मचारी और नागरिक उपस्थित थे। समारोह का संचालन निशा कुट्टी और नरपत लाल प्रजापत ने किया।

ऐतिहासिक धरोहर व हस्तकला पर चार विशेष आवरण जारी किए

जालोर, (कासं)। भारतीय डाक विभाग की ओर से पर्यटन विभाग, जिला प्रशासन, जालोर विकास समिति के संयुक्त तत्वावधान में आयोजित जालोर महोत्सव के उदघाटन समारोह में कुल चार विशेष आवरण (स्पेशल कवर) अलग-अलग थीम पर जारी किये गये। जिसमें उक्त विशेष आवरण जालोर की ऐतिहासिक धरोहर जालोर किला और तोपखाना तथा जालोर की हस्तकला भीनमाल की जूतियां व लेटा के खेसले शामिल किये गये।

जालोर महोत्सव प्रतिवर्ष आयोजित होने वाला राजस्थान का महत्वपूर्ण सांस्कृतिक महोत्सव है। इसलिए इस वर्ष जिला कलेक्टर जालोर निशांत जैन की विशेष रूचि व आग्रह पर डाक विभाग द्वारा इस मौके पर जालोर की सांस्कृतिक विरासत को राष्ट्रीय स्तर पर पहचान दिलाने के लिए डाक विभाग द्वारा इन विशेष आवरणों को जारी करवाने के लिए एक माह पूर्व ही तैयारी कर ली गयी थी। राजस्थान पर्यटन विभाग एवं जालोर प्रशासन के संयुक्त सहयोग से जालोर के इन विशेष आवरणों को जारी करने के लिए संचार मंत्रालय भारत सरकार से अनुमति प्राप्त की गयी एवं बुधवार को जालोर महोत्सव शुभारंभ समारोह में विभिन्न गणमान्य अतिथियों की उपस्थिति में भव्य विमोचन किया गया। डाक विभाग जोधपुर के सहायक निदेशक तरुण शर्मा



ऐतिहासिक धरोहर जालोर किला और तोपखाना तथा हस्तकला भीनमाल की जूतियां व लेटा के खेसले पर डाक आवरण का विमोचन किया।

फोटो-राष्ट्रदूत

ने बताया कि आज विमोचन किये गये आवरणों के लिए प्रत्येक की 1000-1000 प्रतियां प्रिन्ट करवायी गयी है। प्रत्येक आवरण का मूल्य मात्र पांच रुपये रखा गया है। डाक अधीक्षक मंडल सिरहोही विनय कुमार खत्री ने कहा कि यह आवरण तीन दिवसीय जालोर महोत्सव में स्टेडियम में लगी भारतीय

डाक विभाग की स्टाल पर जनता को विक्रय के लिए उपलब्ध रहेगा। इसके पश्चात इच्छुक व्यक्ति इन लिफाफों को डाकघर अथवा जिला प्रशासन जालोर के कार्टर से कय कर सकता है। जालोर के लिए यह अपने आप में ऐतिहासिक महत्व का विषय है कि आज डाक विभाग में इस विशेष आवरण जारी होने


के साथ ही जालोर की विरासत देशभर में पहचान बनेगी। कलेक्टर जालोर ने अतिथियों के साथ साथ डाक विभाग से आये हुए अधिकारियों एवं कर्मचारियों का विशेष आभार जताया। जालोर डाकघर के सहायक अधीक्षक रमेश कुमार जांगिड व पोस्टमास्टर खेताराम खत्री मौजूद रहे।

स्मैक के साथ आरोपी गिरफ्तार

हिण्डौन सिटी (का.सं.)। करौली जिले में हिण्डौन सिटी के नई मंडी थाना पुलिस ने बुधवार को एक जने को नौ ग्राम अवैध मादक पदार्थ स्मैक के साथ गिरफ्तार कर लिया है। इधर पुलिस की ओर से आये दिन की जा रही कार्रवाई से भी अवैध मादक पदार्थों को तस्करी में लिप्त आरोपियों के हांसले पस्त नजर नहीं आ रहे हैं।

गौरतलब है कि क्षेत्र में स्मैक के साथ कुकुरमुत्तों की तरह फैल रहे तस्करी, सप्लायरों के खिलाफ पुलिस से एक्शन प्लान कर सघन कार्यवाही कर रही है। नई मंडी पुलिस ने लहचौड़ा गांव से 9 ग्राम स्मैक के साथ एक आरोपी इंदरसिंह जाट को गिरफ्तार किया है। उक्त कार्यवाही में पुलिस की पुछताछ के दौरान एक सफ़र ायर के नाम का भी खुलासा हुआ है। हालांकि खुलू रसे में रवि मीना का नाम कई-ओ बार तस्करी से सामने आ चुका है। उर्पनिरीक्षक नीरज शर्मा के नेतृत्व में कार्यवाही में विशेष भूमिका कांस्टेबल रामेश्वर सिंह, निरंजन व जोगेंद्र सिंह की रही है। इन्हें पुलिस अधीक्षक द्वारा प्रशस्ति पत्र देकर सम्मानित किया जाएगा। ये रही कार्यवाही नए साल की शुरुआत में नई मंडी पुलिस ने बड़ी कार्यवाही के साथ 260 ग्राम स्मैक के साथ एक आरोपी को गिरफ्तार किया था। जिसकी अंतरराष्ट्रीय कीमत 23 लाख रुपए आंकी गई। इसके उपरांत 5.10 ग्राम स्मैक के साथ एक आरोपी गिरफ्तार, 6.10 ग्राम स्मैक के साथ एक आरोपी व 35.10 ग्राम स्मैक के साथ एक आरोपी गिरफ्तार है।

रेत पर कलाकृति उकेरी



जालोर में महेश सोलंकी ने स्टेडियम ग्राउंड पर रेत से कलाकृति उकेरी।

फोटो-राष्ट्रदूत

जालोर, (कासं)। जालोर महोत्सव के तहत स्टेडियम ग्राउंड में जालोर के स्थानीय कलाकार महेश कुमार सोलंकी व उनके साथी द्वारा रेत पर कलाकृतियों को उकेरी। जालोर महोत्सव में जालोर राजेंद्र नगर के ही रहने वाले तथा राजकीय चिकित्सालय जालोर के ऑक्सिजन प्लांट में नियुक्त महेश सोलंकी ने स्टेडियम ग्राउंड पर रेत में अपनी कला दिखाकर जालोर की धरोहर को दर्शाया। सेंट आर्ट द्वारा बनाई आकृति आकर्षक का मुख्य केन्द्र रहा। इस सेंट आर्ट बनाने

में महेश सोलंकी के साथ करण व किशोर ने भी सहयोग किया। जिसमें सेंट आर्टिस्ट महेश सोलंकी ने रेत से जालोर महोत्सव लोगो, राम राम सा, जालोर किला, वीर कान्हदेव सोनगरा एवं जालोर का नक्शा बनाकर अपने हुनर का प्रदर्शन किया।

नटराज मंच पर कार्यक्रम हुए

जालोर महोत्सव के तहत स्टेडियम स्थित नटराज मंच पर

सांस्कृतिक प्रतियोगिता का आगाज कार्यक्रम संयोजक सपना बजाज के सान्निध्य में हुआ। नटराज मंच पर समूह नृत्य, एकल नृत्य जूनियर, चित्रकला सब जूनियर व सीनियर प्रतियोगिता का आयोजन हुआ। जालोर महोत्सव को लेकर जिलेभर के लोगों में काफी उत्साह नजर आया। वहीं स्टेडियम प्रांगण में बनाये गये अलग-अलग मैदानों पर खेलकूद प्रतियोगिता का भी आयोजन हुआ। वालीबॉल, खो खो, बैडमिन्टन, रस्सा कस्सी, सतोलिया व कब्बडी के रोमांचक मैच खेले गये।

खराब फसल लेकर पहुंचे किसान

नागौर, (नि.सं.)। नागौर की ग्राम पंचायत रायधनु में किसानों ने विशेष गिरदावरी की मांग को लेकर मौन प्रदर्शन किया व कलेक्टर पीयूष समारिया को किसानों ने ज्ञापन सौंपा।

किसानों का कहना है कि पिछले दिनों चली शीत लहर से फसल पूरी तरह से खराब हो गई थी, ऐसे में ग्राम पंचायत रायधनु में विशेष गिरदावरी करवाई जाए, ताकि वस्तु स्थिति सामने आए और किसानों को फसल खराबा का उचित मुआवजा सरकार की ओर से मिले। किसानों ने बताया कि जौरा, इसबगोल सहित अन्य फसलें मौसम की मार की वजह से पूरी खराब हो गई। ओलावृष्टि होने के कारण इस बार खरीफ की ज्यादातर फसल 70 से 80 प्रतिशत तक खराब हो गई। नागौर कलेक्टर ने खरीफ फसलों में अतिवृष्टि से हुए खराबे को लेकर जिले के सभी तहसीलदार से विशेष गिरदावरी रिपोर्ट मांगी थी। बिना खेतों में गुए रिपोर्ट के कारण किसानों को कोई मुआवजा नहीं मिल सकेगा। किसानों को फसलों का बीमा करने वाली फसल बीमा कंपनियों को भी बीमा राशि नहीं चुकानी पड़ेगी।

मगरा क्षेत्र के 10 कार्यो की दी स्वीकृति

अजमेर, (नि.सं.)। जिला परिषद, अजमेर की जिला प्रमुख सुशील कंवर पलाडा की ओर से क्षेत्रीय विकास बोर्ड कार्यक्रम के अन्तर्गत क्षेत्रीय आवश्यकता के मध्यनजर विभिन्न अति-आवश्यकता कार्यों को चिन्हीत कर, वार्षिक योजना 2022-23 में सम्मिलित करने हेतु अध्यक्ष, मगरा क्षेत्रीय विकास बोर्ड राजस्थान सरकार को प्रस्तावित किये गये थे, जिनका अनुमोदन माननीय अध्यक्ष द्वारा किया गया था। अनुमोदित कार्यों के अनुसार मुख्य कार्यकारी अधिकारी जिले परिषद अजमेर द्वारा स्वीकृति जारी करने की कार्यवाही कर, जिला प्रमुख को राशि हस्तान्तरण के अनुमोदन हेतु प्रस्तावित किया गया।

प्राप्त जानकारी के अनुसार वार्षिक योजना 2022-23 में सम्मिलित एवं स्वीकृत कार्यों के राशि हस्तान्तरण का अनुमोदन जिला प्रमुख की ओर से प्रदान किया गया। कार्यों में ग्राम सबलपुरा में पेयजल हेतु झालार निर्माण कार्य ग्राम पंचायत

मानपुरा राशि 2 लाख, ग्राम मसूदा में हीरा रामा का बाडिया में राउआवि में कक्षा कक्ष निर्माण राशि 4 लाख, राउमावि देवमगरी में कक्षा कक्ष निर्माण राशि 3 लाख 20 हजार, ग्राम फतेहगढ में राउमावि के पास जीएलएअर पानी की टंकी निर्माण राशि 1 लाख 60 हजार, राउमावि झाकखास में दो कक्षा कक्ष निर्माण राशि 7 लाख 95 हजार की स्वीकृति दी गई। राउप्रवि देवपुरा में नवीन कक्ष निर्माण कार्य राशि 4 लाख 80 हजार, ग्राम झाक उपरला थल का बाडिया कन्निरान की चार दीवारी निर्माण कार्य राशि 3 लाख 87 हजार, ग्राम बाडिया मेदा का व ग्राम रतनपुरा घाटा में सामुदायिक भवन राशि 9 लाख 60 हजार, ग्राम नाडी डाडिया में खुला सामुदायिक भवन के पास एक सार्वजनिक कुआ निर्माण कार्य राशि 4 लाख 80 हजार, ग्राम नया गांव सामुदायिक भवन निर्माण माताजी स्थान के पास जामुन का बाडिया राशि 4 लाख के कुल 45 लाख 2 हजार की राशि हस्तान्तरित की गई है।